

ЗАПИСНИК
од 27-та седница на Советот на Агенцијата за аудио
и аудиовизуелни медиумски услуги
одржана на 28.06.2018 година

Присутни членови на Советот на Агенцијата: Лазо Петрушевски претседател на Советот на АААВМУ, Зоран Фиданоски, м-р Методија Јанчески, Лазар Трајчев и Селвер Ајдини.

Отсутни членови на Советот на Агенцијата: д-р Милам Фетаи (оправдано отсутен), м-р Алма Машовиќ (оправдано отсутна).

На седницата беше присутен д-р Зоран Трајчевски директор на Агенцијата за аудио и аудиовизуелни медиумски услуги.

Присутни од Стручната служба: м-р Драгица Љубевска, Горан Радуновиќ, Цветанка Митревска, м-р Арбен Саити, Луција Ѓурковиќ, Катерина Доневска, Горјан Шеќеринов и д-р Ивана Стојановска.

Други присутни: /

Г-дин Петрушевски ја отвори 27-та седница на Советот на Агенцијата за аудио и аудиовизуелни медиумски услуги. Седницата започна во 10:00 часот и се одржа во просториите на Агенцијата.

Г-дин Петрушевски информираше дека на седницата се присутни 5 членови на Советот, а г-дин Фетаи и г-ѓа Машовиќ се отсутни бидејќи се на годишен одмор. Во врска со предложениот дневен ред објасни дека Точка 7 - Предлог за давање одобрување за спроведување на постапка за следниот предмет на јавна набавка - услуга: Одржување на интегрираниот софтвер за правно, финансиско и економско работење, ја повлекува од причина што на службата и треба дополнително време за проверка на техничката спецификација. Во таа насока објасни дека распоредот на точките ќе се измени, односно точката 8 станува 7, точката 9 ќе биде точка 8 и точка 10 Разно станува точка 9.

Г-дин Фиданоски, за да се прецизира дневниот ред праша дали Точка 7 - Предлог за давање одобрување за спроведување на постапка за следниот предмет на јавна набавка - услуга: Одржување на интегрираниот софтвер за правно, финансиско и економско работење се повлекува?

Г-дин Петрушевски потврдно одговори на прашањето, образложувајќи дека Стручната служба тоа го побарала. Претходниот ден го информирале по телефон и тој се согласил, но бидејќи Дневниот ред бил веќе заверен во архива и пратен до членовите на Советот постапил вака како што сега постапил, односно точката од дневниот ред ја повлече на седницата.

Советот на Агенцијата едногласно со 5 гласа „за“ го усвои следниот:

ДНЕВЕН РЕД

1. Усвојување на предлог-записник од 26-та седница на Советот на Агенцијата за аудио и аудиовизуелни медиумски услуги, одржана на 12.06.2018 година.
2. Предлог - одлука за ребаланс на Финансискиот план на Агенцијата за аудио и аудиовизуелни медиумски услуги за 2018-та година.
3. Информација во врска со доставено „Барање за одземање на лиценца на Телевизија 24 Вести“.
4. Информација за кадровските услови кај Универзитетското радио „СТУДЕНТ ФМ 92,9“.
5. Информација за преземени активности поради сомневање дека е сторена повреда на авторските и сродните права.
6. Предлог - одлука за обновување на 4 кориснички пристапи на електронската база на прописи на „Службен весник на Република Македонија“.
7. Предлог за давање одобрување за спроведување на постапка за следниот предмет на јавна набавка – услуга: Пренос на податоци од далечинските локации.
8. Предлог за давање одобрување за спроведување на постапка за следниот предмет на јавна набавка – услуга: Одржување на системот за мониторирање.
9. Разно.

Точка 1

Советот на Агенцијата го разгледа предложениот записник од 26-та седница на Советот на Агенцијата за аудио и аудиовизуелни медиумски услуги, одржана на 12.06.2018 година.

Г-дин Трајчев имаше забелешки на страна 4 од записникот, во вториот пасус од неговата дискусија. Во последниот ред зборовите „управна сила“ предложи да се заменат со „правна сила“ и зборовите „додека не се промени“ да се коригираат со зборовите „додека не се променат“.

Советот, со вградени корекции од г-дин Трајчев, едногласно со 5 гласа „за“ го усвои предложениот Записник од 26-та седница на Советот на Агенцијата за аудио и аудиовизуелни медиумски услуги, одржана на 12.06.2018 година, со текст како што беше предложен.

Точка 2

Помошник раководителот на Секторот за правни и економско-финансиски работи Горан Радуновиќ ја образложи предложената одлука за ребаланс на Финансискиот план на Агенцијата за аудио и аудиовизуелни медиумски услуги за 2018-та година. Објасни дека со предложените измени треба да се обезбедат средства во износ од 236.000,00 денари кои ќе бидат наменети за ISO сертификација (9001:2015). Тие средства ќе се обезбедат со измени во одредени ставки на веќе

усвоениот Финансиски план на Агенцијата за 2018 година и при тоа детално ги објасни.

Г-дин Петрушевски рече дека сертификацијата што се предлага е повисока верзија од претходната што ја има Агенцијата. Наведе дека самите ISO сертификати се такви што во временски период од 3 до 5 години институцијата има потреба да се надгради. Ова е на некој начин бескраен процес и рече дека предлогот е логичен и ќе го поддржи.

Советот на Агенцијата го усвои Предлогот од директорот на Агенцијата, д-р Зоран Трајчевски, бр.05-3010/1 од 26.06.2018 година и едногласно донесе Одлука за ребаланс на Финансискиот план на Агенцијата за аудио и аудиовизуелни медиумски услуги за 2018-та година, со текст како што беше предложена одлуката.

Со предложениот ребаланс на Финансискиот план за 2018-та година, вкупните планирани расходи според планот ќе останат на претходно утврдено ниво, односно ќе изнесуваат 115.079.000,00 денари.

Со измените ќе се обезбедат средства во износ од 236.000,00 денари кои ќе бидат наменети за ISO сертификација (9001:2015).

Со предложениот ребаланс ќе се изврши измена на следните позиции:

- Групната ставка 417 Интелектуални и други услуги ќе се намали за 236.000,00 денари и истата наместо сегашниот износ од 17.994.000,00 денари ќе изнесува 17.758.000,00 денари.
- Позицијата 417800 – Други неспомнати услуги - истражување ќе се намали за 236.000,00 денари и наместо сегашниот износ од 4.012.000,00 денари ќе изнесува 3.776.000,00 денари. Се работи за намалување на средства кои беа планирани за спроведување на јавна набавка на услуга – доставување на податоци за досегот на радио станиците и за уделот во вкупната гледаност на телевизиските станици за потребите на Агенцијата и за наведената јавна набавка е склучен договор во понизок износ од планираниот.
- Групната ставка 442 Други капитални средства ќе се зголеми за 236.000,00 денари и наместо сегашниот износ од 1.713.000,00 денари ќе изнесува 1.949.000,00 денари. Средствата кои се обезбедуваат се наменети за ISO сертификација (9001:2015).
- Позицијата 442100 – Откуп на патенти, лиценци и други права ќе се зголеми за 236.000,00 денари и наместо сегашниот износ од 1.713.000,00 денари ќе изнесува 1.949.000,00 денари. Средствата кои се обезбедуваат во износ од 236.000,00 денари се наменети за ISO сертификација (9001:2015).

Се задолжи Секторот за координација и поддршка на работата на Директорот и на Советот на Агенцијата, горенаведената одлука да ја објави на веб страницата на Агенцијата.

Точка 3

Г-дин Трајчевски ја образложи Информацијата во врска со доставено „Барање за одземање на лиценца на Телевизија 24 Вести“. Објасни дека повторно има доставено барање од страна на ТРД Радио Канал 77 за одземање на дозволата на Телевизија 24 Вести. Содржината на Барањето е околу 90% слично со барањата кои

Советот веќе ги разгледуваше во изминатиот период. Тоа сега се базира на принт скрин односно податок од социјалната мрежа *LinkedIn* каде што физичкото лице Зоран Илиев, а сега управител и сопственик на РА Енџелс од Штип, во периодот од 2007 до 2011 година бил управител во Роби ДООЕЛ Штип. Тоа е неспорен факт меѓутоа после повеќе години станал сопственик на РА Енџелс од Штип, за чија што промена Советот дал одобрување и е согласно со Законот, затоа што 7 години подоцна тоа лице станало сопственик на ова радио. Од доставените материјали до Советот може да се види дека се наведуваат и одредени поврзаности на Телевизија 24 Вести со одредени фирми кои или веќе не постојат или се во сопственост на други лица. Објасни дека сите документи за точката ги има во материјалите и доколку има потреба од дополнителни објаснувања, на седницата се присутни лица од Секторот за стратешко планирање и авторски права кои ќе одговорат на поставените прашања. Во оваа насока објасни дека согласно наведеното се предлага Советот да ја усвои информацијата и при тоа да се извести ТРД Радио Канал 77 дека не постои законска причина за поведување на постапка за одземање на дозвола на Телевизија 24 Вести.

Г-дин Петрушевски отвори дискусија. Рече дека многу имаат дискутирано на оваа тема и веќе постои одредена заситеност. Во секој случај треба да бидат благодарни на Канал 77 што Советот го одржуваат во „кондиција“. Нема да коментираат за нивните меѓусебни односи, службата професионално си ја завршила работата. Наведе дека одговорот што е во предлог документите е доволен и друго не би дискутирал, но остава можност некој друг од членовите на Советот доколку сака да се изјасни.

Г-дин Фиданоски рече дека сериозно размислувал дали да земе збор, меѓутоа како што кажал и г-дин Петрушевски, Советот имал дискусии по оваа точка многу пати. Ова му личи на шпанска серија каде што во недоглед треба да се произнесуваат по барања од еден субјект за работењето или статусот за друг субјект. Се согласува со претседателот на Советот, не го интересираат и не навлегува во нивните лични односи. Смета дека предложениот заклучок и подготвените материјали од страна на Стручната служба по доставеното барање се направени коректно и професионално и ќе го поддржи предлог-заклучокот.

Советот на Агенцијата едногласно ја усвои Информацијата во врска со доставено „Барање за одземање на лиценца на Телевизија 24 Вести“, бр.08-296 од 26.06.2018 година.

Се задолжи Секторот за стратешко планирање и авторски права да го извести ТРД Радио Канал 77 дека не постои законска причина за поведување постапка за одземање на дозволата на ТРД 24 Вести.

Точка 4

Г-дин Трајчевски ја образложи предложената Информација за кадровските услови кај Универзитетското радио „СТУДЕНТ ФМ 92,9“. Објасни дека во врска со оваа информација Советот претходно беше информиран и донесе заклучок дека нема да покрене постапка за одземање на дозволата за овој радиодифузер бидејќи тој во соодветниот период не можеше да добие одобрување за вработување на потребниот број на лица кои се предвидени во Правилникот за минимални технички, просторни, финансиски и кадровски услови за добивање дозвола за радио и телевизиско емитување од страна на Министерството за образование. Во меѓувреме, радиото доби

една согласност која што истекуваше на крајот на минатата година и сега проблемот е веќе надминат. Од таа причина рече дека се информира Советот на Агенцијата, бидејќи беше вклучен во целата активност и доколку стриктно се применуваше Законот, не по нивна вина, ова непрофитно радио ќе требаше да ја изгуби дозволата.

Вишиот соработник во Секторот за стратешко планирање и авторски права Катерина Донева, објасни дека на 30.03.2018 година Универзитетот достави ново известување со кое ја информираше Агенцијата за изборот на главен и одговорен уредник, како и за тоа дека „Министерството за финансии издаде согласност за 2018 година за шест (6) лица кои можат да се ангажираат врз основа на договор за дело за реализација на програмата во Универзитетското радио СТУДЕНТ ФМ 92,9.“ Универзитетското радио започна со редовна работа на 01.05.2018 година, а за тоа ја извести Агенцијата на 17.05.2018 година, а на 08.06.2018 година, достави нотарски заверени договори за дело за лицата ангажирани во радиостаницата, врз основа на кои беше извршен вонреден административен надзор. Со надзорот беше констатирано дека непрофитната радиодифузна установа Универзитетско радио СТУДЕНТ ФМ 92,9 ги исполнува минималните кадровски услови утврдени во член 9 од Правилникот за минимални технички, просторни, финансиски и кадровски услови за добивање дозвола за радио и телевизиско емитување.

Г-дин Петрушевски рече дека е добро што Универзитетското радио СТУДЕНТ ФМ 92,9 ќе продолжи да работи и добро е што Советот така постапил.

Г-дин Јанчески, од причини што се случуваше ваква состојба со Универзитетското радио СТУДЕНТ ФМ 92,9, предложи да им се препорача во иднина навреме да побараат согласност од Министерството за образование во следни прилики кога треба да се обрзат. Порано да започнат со процедурата за да не дојде до ваков временски теснец и ваква непријатна ситуација.

Г-дин Петрушевски предложи Советот да ја усвои оваа информација и се надева дека радиото ќе има пристап и до Записникот од 27-та седница за да ја земат предвид препораката од г-дин Јанчески за да во иднина не се доведат во непожелна ситуација.

Советот на Агенцијата едногласно ја усвои Информацијата за кадровските услови кај Универзитетското радио „СТУДЕНТ ФМ 92,9“, бр.03-3008 од 26.06.2018 година, во која е наведено дека со извршениот вонреден административен надзор (Писмен извештај за извршен административен надзор бр. 03-2849/1 од 11.06.2018 година) беше констатирано дека непрофитната радиодифузна установа Универзитетско радио СТУДЕНТ ФМ 92,9 ги исполнува минималните кадровски услови утврдени во член 9 од Правилникот за минимални технички, просторни, финансиски и кадровски услови за добивање дозвола за радио и телевизиско емитување, според кој „Бројот и структурата на вработените лица за радио на регионално ниво, треба да биде 5 (пет), од кои 3 (три) со висока стручна спрема (ВСС), вработени како новинари“.

Точка 5

Помошник раководителката на Секторот за стратешко планирање и авторски права Луција Ѓурковиќ ја образложи Информацијата за преземени активности поради сомневање дека е сторена повреда на авторските и сродните права. Објасни дека на 04.06.2018 година, правното лице Тринг ТВ од Тирана, Албанија, ја извести Агенцијата дека врз основа на извршен сопствен мониторинг констатирало дека Друштвото за

телекомуникации ВОКС КАТВ ДОО увоз-извоз Гостивар, ги реемитува неговите програмски сервиси и по раскинување на договорот што претходно го имале склучено. Имено, Друштвото за телекомуникации ВОКС КАТВ ДОО увоз-извоз Гостивар беше евидентирано во регистарот на АВМУ се до 15.03.2018 година, кога беше избришано на негово барање, а врз основа на допис дека престанува да ја врши дејноста. Имајќи ги предвид добиените сознанија, на 08.06.2018 година Агенцијата го извести Министерството за внатрешни работи – Биро за јавна безбедност дека постојат сомневања дека Друштвото за телекомуникации ВОКС КАТВ ДОО увоз-извоз Гостивар ја обезбедува услугата реемитување на програмски сервиси до крајни претплатници и покрај тоа што не е нотифицирано во Агенцијата за електронски комуникации (АЕК) за нудење на оваа услуга, ниту пак е евидентирано во регистарот на оператори на јавни електронски комуникациски мрежи што го води АВМУ. За таа цел, на 11.06.2018 година, претставници од АВМУ, во координација со претставници од АЕК и со службени лица од МВР, извршија контрола во седиштето на Друштвото за телекомуникации ВОКС КАТВ ДОО увоз-извоз Гостивар на адреса наведена во известувањето од Тринг ТВ од Тирана, Албанија, а која кореспондира со податоците од Централниот регистар на Република Македонија и со податоците со кои располага АВМУ. Просториите на оваа адреса беа затворени и празни, врз основа на што беше констатирано дека друштвото не ја врши дејноста. Поради тоа, претставникот на Агенцијата телефонски го контактираше поранешниот управител на Друштвото за телекомуникации ВОКС КАТВ ДОО увоз-извоз Гостивар, од кое беа добиени податоци дека овој субјект веќе не врши пренос/реемитување на програмски сервиси и дека истиот има регистрирано нова фирма со назив КАБЕЛ – САМА ДООЕЛ с.Чегране Гостивар, нотифицирана во Агенцијата за електронски комуникации (АЕК) за дејноста „Услуги на давање јавна електронска комуникациска мрежа под наем“. Дополнително, тој посочи и дека во тој момент Друштвото за производство, трговија и услуги СИГНАЛ-НЕТ ДОО Куманово врши реемитување на програмски сервиси до крајните корисници во подрачјето на Општина Гостивар, и тоа преку изнајмена мрежа од КАБЕЛ – САМА ДООЕЛ с.Чегране Гостивар. За да ги провери ваквите тврдења Агенцијата се обрати до Друштвото за производство, трговија и услуги СИГНАЛ-НЕТ ДОО Куманово од кое побара информации дали врши реемитување на програмските сервиси во наведеното подрачје, и доколку нуди таква услуга, да ја информира Агенцијата за датумот кога почнало да врши реемитување и дали реемитувањето го врши преку сопствена или преку изнајмена мрежа. Друштвото за производство, трговија и услуги СИГНАЛ-НЕТ ДОО Куманово ја извести Агенцијата дека овој оператор ја изнајмува мрежата на операторот КАБЕЛ – САМА ДООЕЛ с.Чегране Гостивар и нуди услуга реемитување на програмски сервиси. Имено, програмските сервиси на Тринг ТВ се опфатени со потврдата за регистрација на пакет програмски сервиси што Агенцијата му ја издала на СИГНАЛ-НЕТ ДОО Куманово. Од веќе наведеното, рече, дека му се предлага на Советот на Агенцијата да ја прифати Информацијата и да го задолжи Секторот за стратешко планирање и авторски права да го известат правното лице Тринг ТВ од Тирана, Албанија, за преземените дејствија и за констатираната состојба.

Г-дин Петрушевски рече дека е добро што се направени проверки и добро е и самите оператори да знаат дека Агенцијата ги проверува. Од информацијата се гледа дека се е според законските прописи.

Г-дин Фиданоски рече дека според образложението произлегува дека новиот оператор функционира согласно Законот на тоа подрачје, и праша дали за наодите од страна на Агенцијата е известен барателот за покренување на целата оваа постапка?

Помошник раководителката на Секторот за стратешко планирање и авторски права Луција Ѓурковиќ одговори дека по завршувањето на седницата и усвојување на информацијата од страна на Советот, барателот ќе биде известен дека нема сторена повреда на авторските и сродните права.

Советот на Агенцијата едногласно ја усвои Информацијата за преземени активности поради сомневање дека е сторена повреда на авторските и сродните права, бр.11-3009/1 од 26.06.2018 година.

Се задолжи Секторот за стратешко планирање и авторски права да го извести правното лице Тринг ТВ од Тирана, Албанија, за преземените дејствија и за констатираната состојба во врска со дописот бр.11-2723/1 од 04.06.2018 година.

Точка 6

Г-дин Петрушевски во врска со Предлог - одлуката за обновување на 4 кориснички пристапи на електронската база на прописи на „Службен весник на Република Македонија“, објасни дека се работи за единствен понудувач на оваа услуга согласно законските прописи.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-2995/2 од 26.06.2018 година и едногласно даде одобрување Директорот да донесе одлука за одобрување на финансиски средства за обновување на 4 (четири) кориснички пристапи на електронска база на прописи на „Службен весник на Република Македонија“, за потребите на Агенцијата, за период од 12 (дванаесет) месеци, во износ од 44.000,00 денари, со пресметан ДДВ 18%, со текст како што беше предложена одлуката.

Износот на средствата за пристап на електронската база на прописи на Службен весник на Република Македонија е предвиден во Финансискиот план на Агенцијата за аудио и аудиовизуелни медиумски услуги за 2018 година.

Точка 7

Раководителот на Секторот за информатичка поддршка и општи работи м-р Арбен Саити го образложи Предлогот за давање одобрување за спроведување на постапка за следниот предмет на јавна набавка – услуга: Пренос на податоци од далечинските локации. Објасни дека ова е редовна јавна набавка каде што се работи за прибирање на сигналите на операторите како и сигналите на регионалните и локалните телевизии кои се снимаат во 8-те точки надвор од Скопје и сочинуваат еден единствен систем на Агенцијата кој служи за мониторинг на истите.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-2994/3 од 26.06.2018 година и едногласно даде одобрување за спроведување на постапката за јавна набавка за следниот предмет на јавна набавка - услуга: Пренос на податоци од далечинските локации.

Спроведувањето на постапката за јавна набавка за предметот – услуга: Пренос на податоци од далечинските локации, е предвидено и е во согласност со

Годишниот план за јавни набавки во 2018 година на Агенцијата за аудио и аудиовизуелни медиумски услуги (Пречистен текст), бр.05-514/2 од 26.01.2018 година, а средствата се обезбедени со Финансискиот план на Агенцијата за аудио и аудиовизуелни медиумски услуги за 2018-та година.

Точка 8

Раководителот на Секторот за информатичка поддршка и општи работи м-р Арбен Саити го образложи Предлогот за давање одобрување за спроведување на постапка за следниот предмет на јавна набавка – услуга: Одржување на системот за мониторирање. Објасни дека согласно законските прописи што ги има Агенцијата, мониторирање на телевизиски и радио програмски сервиси како и проверката на авторски права потребно е одржување на системот за мониторирање. Гаранцијата за опремата истече минатата година. Наведе дека во техничката спецификација одржувањето е поделено на два дела, во првиот дел е софтверот, во вториот, хардверот.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-3005/3 од 26.06.2018 година и едногласно даде одобрување за спроведување на постапката за јавна набавка за следниот предмет на јавна набавка - услуга: Одржување на системот за мониторирање.


Спроведувањето на постапката за јавна набавка за предметот – услуга: Одржување на системот за мониторирање, е предвидено и е во согласност со Годишниот план за јавни набавки во 2018 година на Агенцијата за аудио и аудиовизуелни медиумски услуги (Пречистен текст), бр.05-514/2 од 26.01.2018 година, а средствата се обезбедени со Финансискиот план на Агенцијата за аудио и аудиовизуелни медиумски услуги за 2018-та година.

Точка 9

Разно

Немаше точки под Разно.

Бр. 02-3007/9
12-07 2018 година
С к о п је

Агенција за аудио и
аудиовизуелни медиумски услуги
Претседател на Советот

Лазо ПЕТРУШЕВСКИ

